

වාහන පොත් දාහක් අතුරුදහන්

මෝටර් රථ ප්‍රවාහන කොමසාරිස් රහස් පොලිසිය කැඳවයි

අතුල්ලේම අයෙක් වැඩේට සහාය දීම

මෝටර් රථ ප්‍රවාහන දෙපාර්තමේන්තුව විසින් නිකුත් කරනු ලබන වාහන ලියාපදිංචි සහතික දහසකට ආසන්න ප්‍රමාණයක් අතුරුදහන් වී තිබේ.

එම සහතික අවස්ථා කිහිපයකදී මෙලෙස අතුරුදහන් වී ඇති අතර මේ පිළිබඳ විශේෂ පරීක්ෂණයක් අපරාධ පරීක්ෂණ දෙපාර්තමේන්තුව විසින් සිදු කරනු	ලබන බවත් අප කළ විමසුමකදී මෝටර් රථ ප්‍රවාහන කොමසාරිස් ජනරාල් ඩී.බී.එල්. ධර්මප්‍රිය මහතා පැවසීය. එසේම මෙම සහතික අතුරුදහන් වීමේ	ආයතනයේ කිසියම් පුද්ගලයකු විසින් පූර්ණ ආකල්පයක් ලබා දී ඇතැයි විශ්වාස කෙරෙන බව ද හෙතෙම සඳහන් කළේය.
---	--	--

එසේම මෙම හේතුව නිසා ඉදිරි වසර කිහිපය තුළ ව්‍යාජ සහතික සහිත වාහන 1000කට ආසන්න ප්‍රමාණයක් පරිහරණයට පැමිණීමේ අවදානම සියයට 100ක් දක්වා ඉහළ ගොස් ඇති බව පොලිස් ජ්‍යෙෂ්ඨ නිලධාරියෙක් පැවසීය.

ඒ නිසා විශේෂයෙන් පැරණි වාහන මිලදී ගැනීමේදී දැඩි අවධානයකින් පසුවිය යුතු බව ද එම නිලධාරියා පැවසීය.

මේ ආකාරයේ මෝටර් රථ ප්‍රවාහන දෙපාර්තමේන්තුව විසින් නිකුත් කරනු ලබන වාහන ලියාපදිංචි කිරීමේ සහතිකය සත්‍ය පිටපතට ව්‍යාජ ලෙස පරිගණක අක්ෂර යොදා සකස් කළ සහතික පත්‍ර 04ක ප්‍රමාණයක් මහනුවර දිසා අපරාධ ඒකකය විසින් අත්අඩංගුවට ගෙන තිබේ.

එහෙත් මෝටර් රථ ප්‍රවාහන දෙපාර්තමේන්තුවේ සහතික අතුරුදහන් වීමේ හේතුවෙන් පමණක් ව්‍යාජ බලපත්‍ර සැකසූ වාහන

ධාවනයේ යෙදෙයැයි සිතන්නට නොහැකි බව මෝටර් රථ ප්‍රවාහන කොමසාරිස් ජනරාල්වරයා පැවසීය. එහෙත් සත්‍ය පිටපතට සමානව ව්‍යාජ පිටපත් සකසන යුගයක ව්‍යාජ පිටපත් සකසා වාහන ධාවනයට යොදවා ඇති අවස්ථා කිහිප වතාවක්ම තමන්ට හසු වී ඇති බව ද ඒ මහතා සඳහන් කළේය.

ඒ නිසා ජනතාව වාහනයක් ගන්නා අවස්ථාවක විශේෂයෙන් මේ පිළිබඳ මෝටර් රථ ප්‍රවාහන දෙපාර්තමේන්තුවෙන් අසා දැනුවත් විය යුතු බව හෙතෙම සඳහන් කළේය. එසේම අඩු මුදලට විකුණනු ලබන වාහන සම්බන්ධයෙන් ද ජනතාව වඩාත් අවධානයෙන් පසුවිය යුතු බව හෙතෙම සඳහන් කළේය. කෙසේ වෙතත් වාහනයක් මිලදී ගන්නා විට ජනතාව දැඩි අවධානයෙන් පසුවිය යුතු බව මෝටර් රථ කොමසාරිස් ජනරාල් ඩී.බී.එල්. ධර්මප්‍රිය මහතා සඳහන් කළේය.